

تشبیہاتِ راشد

Dr. Sohail Abbas

Government Post Graduate College, Murree

Similies of Rashid

N. M. Rashid is the gigantic personality in of the modern urdu poem in the 20th century. He enervates the Urdu poem with many new facets. His poems have a beautiful blend of thought and matchless art. With regardt to his acumen in the zenre of poetry, Rashid's poems are prominent and rise above the other ets. In this paper, the outstanding quality of Rashid's poetry "Similies" is discussed. To carry out the present study, an extensive survay of his poetry with regrence to the use of simile and analogy was done.

تشبیہ کا شمار علم بیان کے اُن ارکان میں ہوتا ہے جس کے ذریعے کلام میں مشترکات تلاش کیے جاسکتے ہیں۔ ایسی مشترک خوبیاں جنہیں پڑھ کر بعض اوقات انسان انگشت بدنداں رہ جاتا ہے کہ الفاظ کا یہ پہلو تو اُس نے کبھی ملاحظہ ہی نہیں۔ یہ تخلیق کار کا بہت بڑا فن ہوتا ہے جو ایک چیز کو دوسری چیز سے اس طرح ملاتا ہے کہ اس میں دلکشی اور رعنائی کے مختلف جہان معنی آبا د نظر آتے ہیں۔ عابد علی عابد کہتے ہیں:

”تشبیہ..... وہ فن ہے جس کے ذریعے فن کار انشاء پر داز یا خطیب مختلف چیزوں میں مشابہتیں دریافت کرتا ہے۔ گویا ایک چیز کو دوسری چیز کے مشابہ کر دیتا ہے۔ کہنے کو تو بات ختم ہوگئی لیکن یہ مقام بڑا نازک ہے اور پل صراط کی دھار کی طرح باریک..... عامیاناہ مشابہتوں کا دریافت کرنا فن کار کا کمال نہیں۔ اس کی نظر گہری پڑتی ہے اور اس لیے ایسی دو چیزوں میں مشابہتیں دکھاتی ہیں جن کا سان گمان بھی نہیں ہوتا۔“ (۱)

تشبیہ کے بارے میں ڈاکٹر مزمل حسین کا کہنا ہے:

”تشبیہ علم بیان کا پہلا رکن تصور ہوتا ہے۔ علم بلاغت کی کتب میں علم بیان کے باب میں سب سے پہلے جس رکن پر بحث کی جاتی ہے وہ تشبیہ ہے۔ اردو کی بلاغتی کتب میں اگرچہ تشبیہ کی تعریف مختلف الفاظ اور پیرایوں میں کی گئی ہے۔ لیکن تمام تعریف کا ایک یہی مفہوم نکلتا ہے کہ کسی ایک شے کو کسی خاص صفت کی بنا پر کسی دوسری شے سے

مشابہت دی جائے یا مانند کہا جائے تو تشبیہ ہوگی۔“ (۲)

جے اے کڈن نے تشبیہ کو اس طرح دیکھا ہے:

A figure of speech in which one thing is likened to another, in such a way as to clarify and enhance an image.(3)

ن۔م۔راشد کی بنیادی حیثیت ایک ایسے شاعر کی ہے جس نے نہ صرف اپنے دور کی روایت سے انحراف کیا اور اپنے دور کے روح کی سچی ترجمانی کی ہے بلکہ نئی نسل میں نیا شعور پیدا کر کے تخلیقی سطح پر نئے رویوں کو متعین کرنے کا کام بھی کیا ہے۔ آزاد نظم کو عام کرنے میں ان کا نام سرفہرست آتا ہے۔ ن۔م۔راشد نے روایت سے انحراف کیا لیکن ساتھ ساتھ انحراف کو روایت سے ملایا بھی ہے یہی ان کے فن کی انفرادیت ہے۔

اگر فن کے حوالے سے دیکھا جائے تو کلام راشد میں صنائع و بدائع کا ایک جہان آباد ہیں۔ ایک ایسا خزانہ ہے جس میں مختلف النوع ہیرے جواہرات اور موتی ہیں جو ان کے کلام کی چمک دمک میں بہت اضافہ کرتے ہیں۔ دیگر فنی خوبیوں کے ساتھ ساتھ کلام راشد کا معتد بہ حصہ تشبیہات سے مزین ہے تشبیہ ایک ایسی خوبی ہے جس سے کلام کے حسن میں نہ صرف اضافہ ہوتا ہے بلکہ قاری بھی اس سے حظ یاب ہوتا ہے۔ کلام راشد میں بہت سے مقامات پر کثرت سے تشبیہات موجود ہیں۔ بعض نظموں کا تو معتد بہ حصہ تشبیہات پر مشتمل ہے۔ کلام راشد میں تشبیہات کے بارے میں ڈاکٹر آفتاب احمد کہتے ہیں:

”میں نے اب تک راشد کے ہاں تشبیہوں اور استعاروں کے استعمال کے متعلق کچھ نہیں کہا۔ اس کی وجہ یہ ہے کہ میں نے اس بحث کو راشد کی ایسی خصوصیات تک محدود رکھا ہے جو اسے دوسرے جدید شعراء سے ممتاز کرتی ہیں۔ ویسے راشد کی تشبیہوں کی ندرت اور تا زگی کا میں بھی قائل ہوں اور سب سے زیادہ کی بھرپور معنویت کا۔ اس لیے اس کے ہاں تشبیہ میں زیب داستاں کے طور پر نہیں بلکہ تخلیقی تجربے کا تار و پود بن کر ظاہر ہوتی ہیں۔“ (۴)

عبرین منیر کا کہنا ہے:

”جدید نظم گو شعراء میں ن۔م۔راشد ان میں سے ایک ہیں جنہوں نے محض معنی کی دنیا میں کھوجانے کے بجائے فن کی دنیا کا بھی ساتھ دیا ہے اور معنی کے ساتھ کلام میں فطری طور پر در آنے والے محاسن کلام کا راستہ نہیں روکا۔ خاص طور پر تشبیہ و استعارے کے بر محل اور دلکش استعمال میں راشد اپنے ہم عصروں میں ممتاز دکھائی دیتے ہیں۔ ان کے ہاں تشبیہ و استعارہ میں جدت کا پہلو بھی نمایاں ہے۔ جو ایک طرف تو ان کی شاعری کی دلکشی اور معنی آفرینی میں معاون ہے اور دوسری طرف ان کے مزاج اور فکر کی عکاس ہے۔“ (۵)

ہر شاعر کا لفظیاتی نظام دوسرے شاعر سے مختلف ہوتا ہے۔ مثلاً اقبال کی علامتیں شاپین، کرگس، لالہ، ابلیس..... وغیرہ، اسی طرح فیض کے ہاں رقیب، دارورن..... ہمیں ملتی ہیں۔ راشد کے ہاں بھی لفظیاتی نظام کے تحت مختلف علامتیں، تشبیہیں، استعارے اور تلمیحات کا ایک جہان آباد ہے۔ راشد نے اپنے تخلیقی و فوری بنا پر اپنی ہی تشبیہوں کو مختلف مقام پر مختلف انداز سے برتا ہے۔ ذیل میں کلام راشد میں موجود تشبیہات دی جا رہی ہیں۔

میں نالہ شب گیر کی مانند اٹھوں گا
 فریاد اثرگیر کی مانند اٹھوں گا
 تو وقت سفر مجھ کو روک نہ سکے گی
 پہلو سے ترے تیر کی مانند اٹھوں گا
 (”رخصت“ ص ۲۱)

راشد نے ذیل کے مصرع میں اپنے آپ کو تیر کی طرح چلنے سے تشبیہ دی ہے۔ مراد یہ کہ بہت تیز رفتاری سے اپنی منزل کی جانب
 گامزن ہوں گا۔

اکیلا جاؤں گا اور تیر کے مانند جاؤں گا (”خواب کی بستی“ ص ۲۶)

راشد نے یہاں پر اپنے وجود کی کم مائیگی کو گناہوں کی تدوین سے تشبیہ دے کر اسے حیات جاوداں عطا کر دی ہے۔ تشبیہ کے ساتھ
 ساتھ اس مصرعے میں شاعر نے ”ذوق عصیاں“ بڑی خوبصورت ترکیب استعمال کی ہے۔
 مجھے جس نانا تو اس کے مانند ذوق عصیاں بہا رہا تھا (”گناہ اور محبت“ ص ۲۹)

راشد ”مری محبت جواں رہے گی“ میں اپنی محبت کو چاند اور ستاروں کی روشنی فطرتی حسن اور شادابی سے جاوداں کر کے بڑی
 خوبصورت تشبیہ دی ہے۔ اسی نظم میں ہی راشد نے اپنی محبت کی رنگارنگی اور رعنائی کو موضوع بحث بنایا ہے۔
 مثال خورشید و ماہ و انجم مری محبت جواں رہے گی
 عروں فطرت کے حسن شاداب کی طرح جاوداں رہے گی
 مجھے محبت نے ذوق مثلِ رنگِ سحر دیا ہے (”مری محبت جواں رہے گی“ ص ۳۵)

”ہونٹوں کا لمس“ میں راشد نے سنہری اور دربر با پھلوں اور پھولوں کو سراب کہا ہے:
 یہ سنہری پھل، یہ سببیں پھول مانند سراب (”ہونٹوں کا لمس“ ص ۶۶)

کلام راشد میں موجود تشبیہوں کی خوبصورتی ملاحظہ کیجئے کہ کیسے انھوں نے پتوں میں موجود رگوں کی سرسرهٹ کو نئی شراب سے
 تشبیہ دی ہے۔

دیکھ پتوں میں لرزتی ہوئی کرنوں کا نفوذ
 سرسراتی ہوئی بڑھتی ہے رگوں میں جیسے

اولیں بادہ گساری میں نئی تند شراب
(”اتفاقات“، ص ۶۹)

محبت ایسا لطیف جذبہ ہے جو ایک خاص رنگ و آہنگ اور لطف و سرور کے پیکر میں ملبوس نظر آتا ہے۔ شاعران لطف آمیز جذبات کی عکاسی کرتے ہوئے محبت کے خیال کو چاند سے تشبیہ دی ہے کہ جس طرح چاند کی خوبصورتی اور دلکشی مسلم ہے، بعینہ محبت کا خیال آتے ہیں ذہن خود بخود چاند چہرے کی طرف مرکوز ہو جاتا ہے۔

اور پھر چاند کے مانند محبت کے خیال
(”سوال“، ص ۸۲)

راشد کے ہاں ”خدا“ کی علامت دراصل استعمار کے بارے میں ہے۔ استعماریت کس طرح مشرق پر غاصبانہ قبضے کی خواہاں اور دیرینہ تنہا لیے بے چین و بے قرار ہے۔ ذیل کے مصرعوں میں شاعر نے مینار کو اپنے ”بیکار خدا“ کی مانند قرار دیا ہے۔ اور لوگوں کے ہجوم کو بے پناہ ہجوم سے تشبیہ دی ہے۔

اسی مینار کو دیکھ
صبح کے نور سے شاداب سہی
اسی مینار کے سائے تلے کچھ یاد بھی ہے
اپنے بیکار خدا کی مانند
اوگھتا ہے کسی تاریک نہاں خانے میں
دیکھ بازار میں لوگوں کا ہجوم
بے پناہ سَیل کے مانند رواں!
(”درپچے کے قریب“، ص ۹۷)

نیند، ایسی کیفیت ہے کہ انسان کو سکون سے آشنا کرتی اور تھکاوٹ دور کرتی ہے۔ یہاں راشد نے نیند کو موسم سرما کے آغاز میں پرندوں کی حالت زار سے تشبیہ دی ہے۔ اور خواہشات انسان کے سینے میں اس طرح ریگتی ہیں جیسے حبشی ظلم سہہ رہا ہو۔

نیند، آغاز زمستان کے پرندے کی طرح

آرزوئیں ترے سینے کے کہستانوں میں
ظلم سہتے ہوئے حبشی کی طرح ریگتی ہیں!

(”بے کراں رات کے سناٹے میں“)

راشد نے یہاں پر بہت عمدہ تشبیہ دی ہے کہ اس کے محبوب کی ہر انگڑائی اوس کی طرح اڑ گئی ہے اور وہ تمنا کے کاروانوں کی طرح گزرگاہ نہیں۔

اڑ گئی اوس کی مانند ہر انگڑائی بھی!
 او رٹو عہد گزشتہ کی طرح
 کارواں ہائے تمنا کی گزرگاہ نہیں!
 (”کشا کش“)

راشد نے اس نظم میں بڑی عمدگی سے تشبیہ استعمال کی ہے کہ ایک مہم اور غیر واضح خیال اس طرح محسوس ہوتا ہے جیسے کسی ویران جگہ پر نیم سوئے ہوئے پرندہ ہو۔
 کسی ویرانے میں سمٹے ہوئے خوابیدہ پرندے کی طرح
 ایک مہم سا خیال
 (”داشتہ“)

وہ پہلی شبِ مہ شبِ ماہِ دو نیم بن جائے گی
 جس طرح ساڑھنہ کے تاریکیت کے دونوں سرے
 دو افق کے کناروں کے مانند
 بس دور ہی دور سے تھرتھراتے ہیں اور پاس آتے نہیں ہیں
 (”دوری“)

کھنڈرات اس طرح کھڑے ہیں جیسے صبحِ ازل ایستادہ ہو۔ اس نظم میں راشد کا تخلیقی و نور حیران کن حد تک نمایاں اور ان کے فنی چابک دستی کا بین ثبوت ہے کہ انھوں نے بڑی عمدگی کے ساتھ یہ تشبیہ استعمال کی ہے۔
 کھنڈر جو صبحِ ازل کی مانند
 ایستادہ ہیں،
 (”ویران کشیدگا ہیں“)

اگر ہیں برہنہ سر عام تو سب برہنہ
 کہ یہ شہر ہے، عدل و انصاف میں
 اور مساوات میں
 اور اخوت میں
 مانند حمام!
 (”ایک شہر“)

یہ دو میں ایک سیم نیلگوں کے ساتھ آویزاں
ہیں شرق و غرب کے مانند،
لیکن مل نہیں سکتے!

(”ظلم رنگ“)

مگر اس طرح، ایک چشمک میں جیسے
ہمالہ میں الوند کے سینہ آہنی سے
محبت کا اک بے کراں سیل پہنے لگا ہو

(”دلسم ازل“)

نیم شب اور شہر خواب آلودہ، ہم سائے
کہ جیسے دزدِ شب گرداں کوئی!

(”کوئی الجھن کو سلجھاتے ہیں ہم؟“)

کچھ دوست عزیز بھی ہیں جو رات دن ہم پیالہ اور ہم نوالہ رہتے ہیں لیکن اُن کی منافقت ملاحظہ کریں کہ وہ دشمنی پر بھی اتر آتے
ہیں۔ راشد نے ایسے دوستوں کو اُن دشمنوں سے تشبیہ دی ہے جو جان لینے کے درپے ہوتے ہیں۔
اور کچھ ایسے بھی ہیں، جو رات دن کے ہم پیالہ، ہم نوالہ
پھر بھی جیسے دشمن جان عزیز!

(”زندگی میری سہ نیم!“)

دوستوں اور عزیزوں کا راستوں پر اس طرح ملنا جیسے بھیڑیے راستے پر بعض اوقات مسافروں کو ملتے ہیں۔ راشد نے اس نظم میں
دوستوں کی بے اعتنائی اور اُن کی بیکار زندگی کو موضوعِ بحث بنایا ہے۔

مرے بہت سے رفیق

اپنی اداس، بیکار زندگی کے

دراز و تار یک فاصلوں میں

کبھی کبھی بھیڑیوں کے مانند

آنکلتے ہیں، راہگزاروں پہ

(”من وسلوی“)

اپنے آپ کو روسی حکایات کے ہرزہ گونو جوانوں سے تشبیہ دینا راشد کے فنی جہتوں کو آشکار کرتا ہے۔
میں روسی حکایات کے ہرزہ گونو جوانوں کے مانند یہ بے محل وعظ کرتا رہا تھا!

(”مارسائی“، ص ۲۰۲)

مگر یہ ستم کی نہایت،
کہ تیرے خیالوں پہ خوابوں پہ بھی
تو بہ تو یاس کائی کے مانند جمنے لگی تھی!
(”دستِ ستم گر“، ص ۲۲۴)

لہستاں کی عورت کا دل یوں دھڑکتا ہے
جیسے وہ ہندی کی مشکینہ رعنائیوں تک پہنچ کر رہے گا!
(”دستِ ستم گر“، ص ۲۲۴)

مگر آج کا یہ گدا
یہ ہمیشہ کا محروم بھی
اُن اب وجد کے مانند
گو وقت کے شاطروں کی سیاست کا مارا ہوا ہے
(”درویش“، ص ۲۲۸)

حُسن کے رُخ و دست و بازو
خراشوں سے یوں نیلگوں ہو رہے تھے
کہ جیسے وہ چٹوں کے نرغوں میں شب بھر رہا ہو
(”خلوت میں جلوت“، ص ۲۳۳)

”تیل کے سودا گر“، خالص استعمار کے خلاف بھرپور احتجاج کی حامل نظم ہے۔ جس میں راشد نے فرنگی سامراج کو تیل کے سودا گر
میں پیش کیا ہے۔ یہاں پر راشد نے مسافروں کے دروازے اس طرح بند ہیں جیسے سوئی ہوئی حسیناؤں کی پلکیں ہوں۔ راشد نے حسن کے
پردے میں تشبیہ کو استعمال کرتے ہوئے بڑی تلخاب آمیز بات کی ہے۔
اور ہرووں کے لیے ان کے در بند
سوئی ہوئی مہ جبینوں کی پلکوں کے مانند،

ہماری نگاہوں نے دیکھے ہیں
سیال سالیوں کے مانند گھلتے ہوئے شہر

(”تیل کے سوداگر“، ص ۲۳۵، ۲۳۷)

”حسن کوزہ گر“ راشد کی شاہکار نظم ہے۔ اس میں راشد کا فن اپنے پورے جوہن پر نظر آتا ہے۔ یہ نظم کردار نگاری کے بھرپور پیرائے میں ملبوس ہے۔ اس نظم کے مطالعے سے پتا چلتا ہے کہ دراصل راشد، حسن کوزہ گر کے پردے میں خود بول رہے ہیں۔ خود کلامی کی ایک خاص کیفیت ہے۔ خود کلامی کا یہ انداز اگرچہ ”مورا“ میں نظر آتا ہے لیکن ”حسن کوزہ گر“ میں خود کلامی کا فن عروج کی منازل طے کرتا دکھائی دیتا ہے۔ کردار اور کردار کے معاشرتی رویے اور ان رویوں میں روز افزوں الجھتی سماجی گتھیاں اور ان کا لائینل ایسی کیفیات ہیں جن سے شاعر متصادم ہے۔ ڈاکٹریضیاء الحسن کہتے ہیں:

”یہ نظم اساطیری فضا کی حامل ہے۔ اس نظم کو پڑھتے ہوئے بار بار یہ احساس قاری کے دل میں پیدا ہوتا ہے کہ راشد، حسن کوزہ گر کے کردار میں خود بول رہے ہیں..... حسن کوزہ گر پر راشد کا گمان اس لیے گزرتا ہے کہ اس نظم میں جس نظریہ حیات کو بیان کیا گیا ہے اور مر بوط فکر کا اظہار ہوا ہے، اس کا اعادہ راشد اپنی فکر کے طور پر مختلف نثری تحریروں میں بھی کرتے رہے ہیں۔“ (۶)

”حسن کوزہ گر“ کا معتد بہ حصہ تشبیہات سے مزین ہے۔ جس میں راشد نے ایک تخلیق کار کی حیثیت سے اپنے فن کی جگہ گاہٹ اور

جھلملاہٹ کو آشکار کیا ہے۔

”حسن کوزہ گر اب کہاں ہے؟

وہ ہم سے خود اپنے عمل سے

خداوند بن کر خداؤں کے مانند ہے روئے گرداں!“

جہاں زاد نو سال کا دور یوں مجھ پہ گزرا

کہ جیسے کسی شہر مدفون پر وقت گزرے؛

میں خود، میں حسن کوزہ گر پابہ گل خاک بر سر برہنہ

سر ”چاک“ ژولیدہ مو، سر بزانو

کسی غمزدہ دیوتا کی طرح واہمہ کے

گل ولا سے خوابوں کے سیال کوزے بنا تار ہاتھا۔

تری قاف کی سی افق تاب آنکھوں

میں دیکھی ہے وہ تار بنا کی

مرے کان میں یہ نوازے تریں یوں تھی جیسے
 کسی ڈوبے شخص کو زیرِ گرداب کوئی پکارے!
 درتچے سے وہ قاف کی سی طلسمی نگاہیں
 مجھے آج پھر جھانکتی ہیں
 زمانہ، جہاں زادوہ چاک ہے جس پہ مینا و جام و سہو
 اور فانوس و گلدان
 کے مانند بنتے بگڑتے ہیں انساں

(”حسن کوزہ گر“، ص ۲۵۴، ۲۵۵، ۲۵۶، ۲۵۷، ۲۵۸)

خدا کی طرح اپنے فن کے خدا سر بسر ہم!

جہاں ایک چہرہ، درختوں کی شاخوں کی مانند
 اک اور چہرے پہ جھک کر، ہر انسان کے سینے میں
 اک برگ گل رکھ گیا تھا

(”حسن کوزہ گر“، ص ۵۳۷، ۵۳۸)

ہم محبت کے خرابوں کے کلیں
 کنجِ ماضی میں ہیں باراں زدہ طائر کی طرح آسودہ

ہم محبت کے خرابوں کے کلیں!

ایسے تاریک خرابے کہ جہاں
 دور سے تیز پلٹ جائیں ضیا کے آہو
 ایک، بس ایک، صدا گونجتی ہو
 شبِ آلام کی ”یا ہوا یا ہوا!“

(”ریگ دیروز“، ص ۲۶۵)

سینوں میں دل یوں جیسے چشمِ آرزو
 تازہ خوں کے پیاسے افرنگی مردانِ راد

خود دیو آہن کے مانند!

(”ایک اور شہر“، ص ۲۶۶)

ہجوم کا اس طرح بھڑکنا اور پھر غضب کے شعلوں کا بلند ہونا اس طرح بیان کیا ہے کہ جیسے ننگے بدن پر جابر کے تازیانے ہوں۔ ہجوم کے بھڑکنے کو جابر کے تازیانے سے تشبیہ دے کر راشد اپنے فن کا لوہا منوایا ہے۔
یہ دیکھتے ہی ہجوم بھڑک اٹھے یوں غضب
کے شعلے، کہ جیسے ننگے بدن پر جابر کے تازیانے!

(”ابولہب کی شادی“، ص ۲۶۸)

راشد نے ”دل، مرے صحرا نور و پیر دل“ میں بہت سے مقامات پر تشبیہات کا استعمال کر کے اس کی خوبصورتی میں گراں قدر اضافہ کیا ہے۔
ریگ صدیوں کا جمال،
جشن آدم پر مچھڑ کر ملنے والوں کا وصال،
شوق کے لحات کے مانند آزاد و عظیم!
ریگ شب بیدار ہے، مگر اس ہے مانند نقیب
آگ انسانوں کی پہلی سانس کے مانند اک ایسا کرم

وہ شرر جو اس کی تہ میں پر بریدہ رہ گئے
مثل حرف ناشنیدہ رہ گئے!

(”دل، مرے صحرا نور و پیر دل“، ص ۲۵۲، ۲۵۵، ۲۸۱)

جس طرح آنسو چھلک پڑتے ہیں کیوں کہ یہ ایک خاص کیفیت میں ہوتے ہیں جب کہ اس کے مقابلے میں مئے اشکوں کی طرح
نہیں چھلک سکتی۔
مئے چھلک سکتی نہیں، اشک کے مانند یہاں

(”آئینہ جس و خیر سے عاری“، ص ۲۹۳)

آئینہ ایک پُراسرار جہاں میں اپنے
وقت کی اوس کے قطروں کی صدا سنتا ہے،
عکس کو دیکھتا ہے، اور زباں بند ہے وہ
شہر مدفون کے مانند ہے وہ!
اس کے نابود کو ہم ہست بنائیں کیسے؟
آئینہ جس و خیر سے عاری!
(”آئینہ جس و خیر سے عاری“، ص ۲۹۳، ۲۹۴)

اس کے سوا کیونکر ٹولے گا گہرا سناٹا؟
قائم جس کے دم سے پیڑوں کی یہ دوری ہے
باہم تاروں کے سے فاصلے ہیں، بھجوری ہے
خواب کی سی معذوری ہے!
(”اندھا جنگل“، ص ۲۹۸)

راشد نے یہاں پر تشبیہ دیتے ہوئے کہا ہے کہ راہب اس طرح کھڑا ہے جیسے مرمر کی سلیں ہوں۔ یعنی بڑی مضبوطی اور سلیقے کے ساتھ۔
راہب استاد ہیں مرمر کی سلوں کے مانند
(”آرزو راہب ہے“، ص ۳۰۹)

شاعر نے تشبیہ کی ایک خوبصورت مثال دیتے ہوئے کہا ہے کہ انسان کو اپنی بکھری اور الجھی خواہشوں کو ستاروں کی کرنوں کی مانند
سلجھانا چاہیے۔
سلجھاؤ اپنی تمنا کے ژولیدہ تار،
ستاروں کی کرنوں کے مانند سلجھاؤ
(”تمنا کے تار“، ص ۳۱۰)

”ہم کہ عشاق نہیں.....“ میں راشد نے کہیں کہیں ایک مصرع میں اور کہیں کہیں دو دو تین تین مصرعوں میں بیک وقت تشبیہات
استعمال کی ہیں۔

_____ ہم سرچشمہ نگوں سا کسی سوچ میں ہیں
سحر و شام ہے ہر لہر کی جمع و تفریق
جیسے اک وہم ہوا عدا کے کم ہونے کا
جیسے پنہاں ہو کہیں سینے میں غم ہونے کا!

ہر سحر آتی ہے امید کے مخزن لے کر
اور دن جاتا ہے نادار، کسی شہر کے محسن کی طرح!
محو کرتے ہی چلے جاتے ہیں اک دوسرے کو ہرزہ سراؤں کی طرح!

ہاں وہ جذبات جو باہم کبھی مہجور نہ ہوں
رہیں بیوست جو عشاق کی باہوں کی طرح

(”ہم کہ عشاق نہیں.....“ ۳۱۷، ۳۱۸، ۳۲۱، ص ۳۲۲)

”آنکھیں کالے غم کی“ ایک سراپا احتجاج نظم ہے جو آمر کے ظلم و ستم کے خلاف لکھی گئی ہے۔ شمس الرحمن فاروقی نے اس نظم کو کسی حد تک ترقی پسند نظریات کی نفی کرتی ہوئی نظم بھی قرار دیا ہے (۷)۔ جابر آمر کو اس طرح پینٹ کیا ہے کہ اس کے میلے دانت اندھیرے میں یوں چمکتے ہیں جیسے پچھلے دروازے سے آمر آدھمکتا ہے۔
اندھیرے میں یوں چمکیں آنکھیں کالے غم کی
جیسے وہ آیا ہو بھیس بدل کر آمر کا
آنے والے جاہر کا!
اندھیرے میں یوں چمکے میلے دانت بھی غم کے
جیسے پچھلے دروازے سے آمر آدھمکتا
سر پر ابن آدم کے!
غم بھی آمر کے مانند اک دم والا تارا
غم گر جاہر سا، جیسے آمر گر جے برسے

(”آنکھیں کالے غم کی“ ص ۳۲۶، ۳۲۷)

نیم شب کون ہے آوارہ دعاؤں کی طرح
لوچلے آتے ہیں وہ عقدہ کشاؤں کی طرح

شب تہائی دروہام ڈراتے ہیں مجھے
دل میں اندیشے اترتے ہیں بلاؤں کی طرح

(”بے پرواہ“ ص ۳۳۱، ۳۳۲)

شہر کے شہر کا افسانہ، وہی آرزوے خستہ کے لنگڑاتے ہوئے پیر
کہ ہیں آج بھی افسانے کی دزدیدہ وژولیدہ لکیروں پر رواں
اُن اسیروں کی طرح جن کے رگ و ریشہ کی زنجیر کی جھنکار

(’افسانہ شہر‘، ص ۳۳۹، ۳۴۰)

راشد نے یہاں پر اپنی انا نیت کو محبوب پر قربان کرنے کا عزم کیا ہے۔ میں اُسے اس طرح پالوں گا جس طرح میں اپنے جسم اور
روح کو پالتا ہوں۔ یعنی وہ میرے لیے اتنا لازم ہو گیا ہے کہ جتنی اہمیت میرے جسم اور روح کی ہے اسی طرح وہ بھی میرے لیے اُتنا ہی نہایت
اہم ہو گیا ہے۔

اپنے جسم و روح میں ’میں‘ کی طرح پالوں تجھے

(’پیر و‘، ص ۳۶۶)

کلام راشد میں دیگر حروفِ تشبیہ کے ساتھ ساتھ ’’طرح‘‘ بھی بڑی خوبصورتی سے استعمال کی ہے۔ ’’زندہ زبانون کی طرح‘‘،
’’اذا نوں کی طرح‘‘ اور ’’نادیدہ زمانوں کی طرح‘‘ دلکش تشبیہات کے پیکر میں ملبوس راشد کے فن کو بڑی عمدگی اور خوش سلیقگی کے ساتھ اظہار
کر رہی ہیں۔

میں نے دریا کے کنارے جو پرے دیکھے ہیں
جو چراغوں کی لویں دیکھی ہیں
وہ لویں بولتی تھیں زندہ زبانون کی طرح

میں نے ہونٹوں پہ تپسم کی نئی تیز چمک دیکھی ہے

نور جس کا تھا حلاوت سے شرا بور

اذا نوں کی طرح!

راز وہ اُن کی نگاہوں میں نظر آیا ہے

جو ہمہ گیر تھا نادیدہ زمانوں کی طرح!

(’سا لگرہ کی رات‘، ص ۳۷۵، ۳۷۶)

وہ مرگ کہ ہے شرم کی تمثیل

انسوس کے دروازے پر اک عشق سیر روز
 کے مانند پڑا ہے
 وہ مرگ کہ ہے شرم کی تمثیل
 انسوس کے دروازے پر اک عشق سیر روز
 کے مانند پڑا ہے

(”اس پیڑ پہ ہے بوم کا سایہ“، ص ۳۸۰)

اور اس شہر کے دلشاہ مسافر، جن پر
 ان کے سائے سے بھی لرزہ طاری،
 پیکر خواب کے مانند سر راہ پلٹ جائیں گے)

رات یوں چاہا مجھے تو نے کہ میں فرد نہیں
 بلکہ آزادی کے دیوانوں کا جگمگٹ ہوں میں؛
 رات یوں چاہا تجھے میں نے کہ تو فرد نہ ہو
 بلکہ آئندہ ستاروں کا نجوم

(”ہم رات کی خوشبوؤں سے بو جھل اٹھے“، ص ۳۸۸، ۳۸۷)

کلام راشد میں ”رات“ ایک خاص علامت کے پیکر میں ملبوس ہے۔ رات ہمیشہ ظلمت اور مایوسی کی علامت گردانی جاتی
 ہے۔ رات کو ان پودوں سے تشبیہ دی ہے جو کنویں میں پیدا ہوتے ہیں۔
 رات ذرا سر اٹھا، فرش سے چسپیدہ تو
 جیسے کنویں سے نبات!

(”رات خیالوں میں گم“، ص ۳۹۳)

راشد نے ذیل کے مصرعوں میں نہ صرف تشبیہات کا خوبصورت استعمال کیا ہے بل کہ نادر و نایاب اور منفرد تراکیب سے ایک ایسا
 سماں باندھ دیا ہے جو جدید اردو شاعری میں بالکل اچھوتا اور نیا تجربہ ہے۔ مثلاً: ”لرزش پیہم“؛ ”جہد بے کار“
 اک نفی لرزش پیہم میں سہی
 جہد بے کار کے ماتم میں سہی
 ہم جو نارس بھی ہیں، غم دیدہ بھی ہیں

اس خلا کو

اسی دلہیز پہ سوئے ہوئے

سر مست گدا کے مانند

(”یہ خلا پُر نہ ہوا“، ص ۴۱۵)

یہی وہ کاسہ جاں

جس میں جلائی ہیں گلوں کی شمعیں،

جس میں سورنگ سے کل رات کے مانند

منائی ہیں خدائی راتیں!

(”طوفان اور کرن“، ص ۴۳۲)

شہر آئندہ کے دست و پا کے رنگ

_____ جیسے جاں دینے پہ سب آمادہ ہوں _____

دست و پامیں جاگ اٹھے

راگ کے مانند،

(”اے سمندر“، ص ۴۴۱)

راشد کی نظم ”سمندر کی تہ میں“ پر اسرار ماحول کی حامل ہے اور اس نظم میں تشبیہ اور استعارے اس ماحول کی شدت اور تاثیر میں

اضافے کا باعث بنتے نظر آتے ہیں۔

اور اب تک ہے صندوق کے گرد

لفظوں کی راتوں کا پہرا

_____ وہ لفظوں کی راتیں

جود یوں کی مانند _____

پانی کے لسد ارد یوں کے مانند!

(”سمندر کی تہ میں“، ص ۴۵۱)

یونہی لیکن بھی مرے ساتھ

کسی بوڑھے جہاں گرد کے مانند

لڑھکتا رہا، لنگڑا تارا ہا _____

شام ہوتے ہی وہ اُن خوف کے پتلوں کی طرح

جو زمانے سے، کسی شہر میں مدفون چلے آتے ہوں

(”آپ“ کے چہرے، ص ۴۵۸)

راشد نے تلاش کو مریل گدھے سے بڑی عمدگی سے تشبیہ دی ہے۔ جس طرح مریل گدھے میں کوئی ہمت نہیں رہتی۔ اب تلاش بھی تھکاوٹ کے مرحلے میں داخل ہو چکی ہے۔ یہاں راشد نے تشبیہ میں استنہامیہ پیدا کرنے کی کامیاب کوشش کی ہے۔
تلاش _____ مریل گدھے کے مانند
کس در پیچے سے آگلی ہے؟

(”مریل گدھے“، ص ۴۶۰)

مرے عشق کے سامنے
جنتزی کے ورق
اب زیادہ نہ پلٹو
کہ یہ آنسوؤں کے طلسموں کے مانند
تاریخ کو بار بار ہارٹ چکی ہے

(”میں کیا کہہ رہا تھا؟“، ص ۴۶۵، ۴۶۶)

ذات کا کرب اور اپنے ہی عہد سے فرار ہو جانا اور پھر اپنی ہی ذات سے الوداع ہونے کی خواہش، ایسی کیفیات ہیں جسے راشد نے بخوبی نبھایا ہے۔
وہ کیا کہیں گے؟ میں خداؤں کی طرح _____
ازل کے بے وفاؤں کی طرح
پھر اپنے عہدِ ہمدی سے پھر گیا؟
مجھے وداع کر، اے میری ذات

(”مجھے وداع کر“، ص ۴۷۹، ۴۸۰)

راشد نے یہاں پر کلام (یعنی شاعری) کو موضوعِ بحث بنایا ہے کہ کلام اب آہستہ آہستہ اس طرح پگھل رہا ہے جیسے دلوں کی شمع
جل بجھ رہی ہو۔
کلام اب پگھل رہا ہے رفتہ رفتہ

اُن دلوں کی شمع کی طرح
جو جل چکے، جلا چکے _____

(”کلام ہنس نہیں رہا“، ص ۵۰۸)

راشد نے یہاں پر اپنے آپ کو اُس ٹھنڈے پتھر سے تشبیہ دی ہے جو بھورے سبزوں میں ریت اور ہوا کی یادوں میں لوٹتا ہے۔
”بھوے سبزہ“ اور ”یادوں میں لوٹنا“ ایک اچھوتا خیال اور شاعر کے تخلیقی و فور کا بھر پورا ظہار ہے۔
وہ ٹھنڈا پتھر جو میرے مانند
بھورے سبزوں میں
دور ریگ و ہوا کی یادوں میں لوٹتا ہے

(”گماں کا ممکن _____ جو ٹو ہے میں ہوں“، ص ۵۳۳)

یہ ایک نئی تشبیہ ہے۔ اس میں راشد نے یہ بتانے کی کوشش کی ہے کہ غنچوں کو امید تھی اور پھول بھی ان کی مانند اُن کی خود غمی کی جستجو سے پیدا ہوں گے۔
اُنھیں (اُن غنچوں کو) امید تھی
وہ پھول بھی اُن کی مانند
اُن کی خود غمی کی جو یائی سے
پیدا ہوں گے

(”پرانی سے نئی پود تک“، ص ۵۵۱)

شاعر نے اپنے آپ کو اُس مفروز طالب علم سے تشبیہ دی ہے جو جہنم کی دیوار کے نیچے بیٹھا ہے اور آنکھیں پھاڑ پھاڑ کر تماشا دیکھ رہا ہے۔ گویا جہنم میں کوئی تماشا برپا ہے اور طالب علم جو حیرت ہے۔
میں دیوار جہنم کے تلے
ہر دو پہر، مفروز طالب علم کی مانند
آکر بیٹھتا ہوں اور دزدیدہ تماشا

(”بے چارگی“، ص ۵۷۱)

”خوب کی گود میں سلانا“ نہ صرف ایک خوبصورت خیال ہے بل کہ اپنے آپ کو مذکورہ شخصیت کی طرح خواب کی گود میں سلانا ایسی تشبیہ ہے جو راشد کے تخلیقی جہات کو آشکار کرتی ہے اور راشد ایک ہمہ جہت شاعر بن کر سامنے آتے ہیں۔

وگرنہ مجھ کو بھی ان کے مانند خواب کی گود میں سلا دو!

(”دل سوزی“، ص ۵۴)

راشد نے اپنی نظم ”عہد وفا“ کے صفحہ ۷۰ میں بڑی فنی چابک دستی اور کمال مہارت سے شمع کے سائے کو اس طرح پینٹ کیا ہے کہ وہ دیوار پر محراب کی شکل بن گئی ہے۔
 شمع کے سائے سے دیوار پر محراب سی ہے
 اسی نظم میں راشد نے اپنے آپ کو سرمست مگر مجھ کہا ہے۔
 میں جو سرمست ہنتوں کی طرح
 (”عہد وفا“، ص ۷۲)

درج بالا بحث دراصل راشد کے صرف ایک پہلو (تشبیہ) کو نمایاں کرتی ہے۔ کلام راشد میں اس طرح کا بہت سا ذخیرہ موجود ہے۔ ضرورت اس امر کی ہے کہ ڈاکٹر سہیل عباس خاں کی تدوین کردہ میرامن کی ”باغ و بہار“ کو سامنے رکھ کر کلام راشد پر بھی کام کیا جاسکے۔ تاکہ راشد کے فکر کے ساتھ ساتھ حقیقی معنوں میں فن کو بھی تلاش کیا جاسکے اور اردو نظم کے اس عظیم شاعر کی تفہیم کے کئی بند رکھو لے جاسکیں۔

حوالہ جات

- ۱- عابد علی عابد، ”البدیان“، لاہور، مجلس ترقی ادب، ۱۹۸۹ء، ص ۱۳۰
- ۲- مزمل حسین، ڈاکٹر، ”ادبی مطالعات“، فیصل آباد، مثال پبلشرز، ۲۰۱۰ء، ص ۷۵
- 3- J.A. Cuddon, "Literary Terms and Literary Theory" England, Penguin Books, Pg#830
- ۴- آفتاب احمد، ڈاکٹر، ”تعارف“ ”ماورا“، لاہور، المثال، ۱۹۶۹ء، ص ۱۱۹
- ۵- منیر، عمرین، ”ورد و خاک کا نغمہ خواں“، فیصل آباد، مثال پبلشرز، ۲۰۱۰ء، ص ۵۲
- ۶- ضیاء الحسن، ڈاکٹر، مضمون ”حسن کوڑہ گر: ایک جائزہ“، مشمولہ ”بازیافت“ [ن م راشد نمبر] لاہور، شعبہ اردو، پنجاب یونیورسٹی، اورینٹل کالج، شمارہ: ۱۶، جون ۲۰۱۰ء، ص ۱۸۵، ۱۸۶
- ۷- شمس الرحمن فاروقی، مضمون ”ن م راشد: صورت و معنی کا کشاکش“، مشمولہ ”تخلیق، تنقید اور نئے تصورات“، مرتبہ: محمد حمید شاہد، اسلام آباد، پورب اکادمی، ۲۰۱۱ء، ص ۲۲۵
- ۸- کلیات ن م راشد، لاہور، ماورا پبلشرز، سن ندارد